

জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

নং : ৯০/২০২১

পঞ্চায়ত আৰু গ্রামোন্নয়ন বিভাগৰ দ্বাৰা ৰূপায়িত আঁচনিসমূহৰ পৰ্যালোচনা কৰিলে মুখ্যমন্ত্রীয়ে

**এমজিএনৰেগাৰ জৰিয়তে সামাজিক সম্পদ সৃষ্টিৰ গুৰুত্ব আৰোপ মুখ্যমন্ত্রীৰ
দিছপুৰ, ৬ জুন : মুখ্যমন্ত্রী ড° হিমন্ত বিশ্ব শৰ্মাই আজি জনতা ভৱনস্থিত কাৰ্যালয়ৰ সভাকক্ষত পঞ্চায়ত
আৰু গ্রামোন্নয়ন বিভাগৰ দ্বাৰা ৰূপায়িত বিভিন্ন আঁচনিৰ বিতং পৰ্যালোচনা কৰে। পঞ্চায়ত আৰু গ্রামোন্নয়ন
বিভাগৰ মন্ত্রী ৰঞ্জিত কুমাৰ দাসৰ উপস্থিতিত অনুষ্ঠিত এই বৈঠকত মুখ্যমন্ত্রী ড° শৰ্মাই এমজিএনৰেগা,
প্ৰধানমন্ত্রী আৱাস যোজনা, বিভাগৰ দ্বাৰা ৰূপায়িত বিভিন্ন সামাজিক সাহায্য আঁচনি, অসম ৰাজ্যিক গ্ৰামীণ
জীৱিকা অভিযানকে ধৰি আন কেইবাখনো আঁচনিৰ পৰ্যালোচনা কৰে।**

মুখ্যমন্ত্রী ড° শৰ্মাই পৰ্যালোচনা কালত এমজিএনৰেগা আঁচনিৰ জৰিয়তে সামাজিক সম্পদ সৃষ্টিৰ
ওপৰত অধিক গুৰুত্ব আৰোপ কৰে। এই উদ্দেশ্যে মুখ্যমন্ত্রী ড° শৰ্মাই বিভাগক এমজিএনৰেগাৰ অধীনত
ৰূপায়ণ কৰাৰ বাবে বাৰ্ষিক কৰ্ম আঁচনি প্ৰস্তুত কৰিবলৈ নিৰ্দেশ দিয়ে। লগতে চাহ বাগানৰ শ্ৰমিকসকলকো
এই আঁচনিৰ অন্তৰ্ভুক্ত কৰাৰ পোষকতা কৰি মুখ্যমন্ত্রীয়ে বিভাগক উপযুক্ত নীতি-নিৰ্দেশনা প্ৰস্তুত কৰিবলৈ
নিৰ্দেশ দিয়ে। এমজিএনৰেগা আঁচনিৰ ধনৰ ফলপ্ৰসূ ব্যৱহাৰৰ জৰিয়তে মধ্যভোগী ৰাজৰ সমাপ্তি ঘটোৱাৰ
দিশত প্ৰয়োজনীয় পদক্ষেপ ল'বলৈও মুখ্যমন্ত্রীয়ে বিভাগক কয়।

খণ্ড উন্নয়ন বিষয়া কাৰ্যালয়ৰ গুণগত পৰিৱৰ্তন সাধনৰ ওপৰত গুৰুত্ব আৰোপ কৰি মুখ্যমন্ত্রী ড°
শৰ্মাই এই কাৰ্যালয়ৰ অধীনত ৰূপায়িত আঁচনিসমূহ যাতে মানসম্পন্ন হয় তাৰ বাবে অসামৰিক সেৱাৰ
বিষয়াক গুৰুত্বপূৰ্ণ দায়িত্বত ন্যস্ত কৰিবলৈ নিৰ্দেশ দিয়ে। তদুপৰি, বহু বিষয়াই দীঘদিন ধৰি একে স্থানতে
কাৰ্য নিৰ্বাহ কৰি থকাৰ প্ৰসংগ উত্থাপন কৰি মুখ্যমন্ত্রী ড° শৰ্মাই খণ্ড উন্নয়ন বিষয়া, গাঁও পঞ্চায়তৰ সচিবকে
ধৰি যিসকলে তিনি বছৰতকৈ অধিক কাল একে স্থানতে কাৰ্য নিৰ্বাহ কৰি আছে তেওঁলোকক শীঘ্ৰে আন
জিলালৈ বদলি কৰিবলৈ নিৰ্দেশ দিয়ে। ইয়াৰ উপৰি বিভাগৰ দ্বাৰা ৰূপায়িত আঁচনিসমূহৰ নিৰীক্ষণ অধিক
তীব্ৰতাৰ কৰিবলৈও মুখ্যমন্ত্রীয়ে নিৰ্দেশ দিয়ে।

প্ৰধানমন্ত্রী আৱাস যোজনা আঁচনিৰ অধীনত নিৰ্মায়মান গৃহসমূহ শীঘ্ৰে সমাপ্ত কৰিবলৈ মুখ্যমন্ত্রী
ড° শৰ্মাই বিভাগক নিৰ্দেশ দিয়ে। কেন্দ্ৰীয় চৰকাৰৰ পৰা নতুনকৈ আৱণ্টন লাভ কৰিবলগীয়া গৃহসমূহৰ
জৰীপৰ ক্ষেত্ৰত কোনো ধৰণৰ যাতে আঁসোৱাহ নাথাকে সেয়া নিশ্চিত কৰিবলৈও মুখ্যমন্ত্রী শৰ্মাই নিৰ্দেশ
দিয়ে যাতে কেৱল যোগ্য পৰিয়ালেহে এই গৃহ লাভ কৰিব পাৰে। মুখ্যমন্ত্রীয়ে বিভাগৰ বিষয়াসকলক
নিৰ্মায়মান গৃহসমূহৰ চৰজমীন নিৰীক্ষণৰ লগতে উপায়ুক্তসকলৰ সৈতে বাৰ্তালাপৰ মাধ্যমেৰে নিৰ্মাণকাৰ্য
খৰতকীয়া কৰিবলৈ নিৰ্দেশ দিয়ে।

আজিৰ বৈঠকত মুখ্যমন্ত্রীৰ প্ৰধান সচিব সমীৰ কুমাৰ সিনহা, পঞ্চায়ত আৰু গ্রামোন্নয়ন বিভাগৰ
প্ৰধান সচিব ডাঃ জে বি একা, পঞ্চায়ত আয়ুক্ত হেমেন দাসৰ লগতে বিভাগীয় উচ্চপদস্থ বিষয়াসকল
উপস্থিত থাকে।

বীংগং:

০৬/০৬/২০২১

Website: cm.assam.gov.in/assam.mygov.in

E-mail: cmprcell09@gmail.com

 /CMOfficeAssam / /cmofficeassam

cmassam.prcell@gov.in